


Landið loftaði milliónum



Himmelferðin hjá Atlantic Petroleum kemur ekki bert væl við hjá íleggjarum. Lógarbrotytingin, sum varð framd 27. desember í fjør kann væl geva landskassanum fleiri milliúnir av skattakrónum

Brotytingin, sum varð gjord í kapitalvinningsskattalóguni í desember, bjargar nú landskassanum hópin av skattakrónum, um íleggjarar vilja skora vinningin á eitt nú partabrævinum hjá Atlantic Petroleum

SKATTALÓG

Jákup Mørk
jakup@socialurin.fo

Higar til er lítil ivi um, at partabrævið hjá Atlantic Petroleum er størsta feroyska succés-søgan á partabrævamarknaðinum.

Partabrævið, sum upprunaliga varð noterað til kurs 265 hevur seinastu tíð-

ina veruliga fingið flog. Við ársbyrjan var kursurin á partabrævinum 550, men virðisókingin hevur verið ógvuslig síðani tað. Og tá marknaðurin stongdi í gjár, var kursurin á 2.433.

Og tað er ikki eiti á vinningi. Ikki minst, um talan er um íleggjarar, sum taldust millum teir upprunaligu í feroyska oljufelagnum. Altso íleggjarar, sum keyptu seg inn til kurs 100.

Vinningurin hjá hesum er í dag 23.330 kr. fyri hvønn túsundkrónuseðil, sum varð settur í felagið. Ein vinningur, sum vildi verið skattafríur, varð umtalaða brotyting í kapitalvinningsskattalógini ikki sett í gildi.

Nógvar skattakrónur

Brotytingin ber við sær, at

øll partabræv vórðu virðisásett pr. 31/12-2006. Í flestu færum við serligari meting frá grannskoðarum. Men er talan um feløg, ið eru skrásett á virðisbrævamarknaði, varð kursurin við dagslok á seinasta degnum í fjør nýttur.

Her endaði Atlantic Petroleum árið í kurs 550. Og sambært nýggju skiftisreglunum verður allur vinningur oman fyri hetta skattaður við 35%.

Tað ber ikki til at staðfest, hvussu nógv hetta hevur vunnið landskassanum í skattakrónum. Partvíst tí vinningurin ikki verður skattaður, fyrr enn hesin er staðfestur. Altso tá partabrævini verða seld. Og partvíst tí tað ikki finst nakað yvirlit yvir, hvussu nógvir av upprunaligum íleggjarum

framvegis sita við partabrævunum, sum tá vórðu keypt.

Men taka vit eitt hugsað dømi, har íleggjari hevur keypt partabræv fyri 100.000 kr., so varð virðið á íløguni við árslok í fjør 550.000 kr. Valdi íleggjarin

at selja í gjár, var söluvirðið 2.433.000 kr., og var talan soleiðis um samlaðan vinning á 2.333 tkr.

Uttan lógarbrotytingina vildi allur hesin vinningur verið skattafríur. Men brotytingin ber við sær, at hetta bert er galdandi fyri vinning

fram til árslok í gjør. Restin – t.e. 1.783 tkr. – verða skattaðar við 35%. Altso hevur lógarbrotytingin í hesum hugsaða døminum tryggjað landskassanum 624.000 skattakrónur.

Vert er at bíta merki í, at roknistykkið omanfyri bert er galdandi fyri partabræv, sum vórðu keypt undan 16. november 2001, tá lógin um kapitalvinningsskatt varð sett í gildi. Fyri partabræv, ið vórðu keypt undan hesum, var allur vinningur skattafríur, men við lógarbrotytingini í fjør varð eisini hetta skattaholið tipt.

Grein 28 í Kapitalvinningsskattalógini

Virðisbrøv, nevnd í § 1, nr. 1, ið eru útvegað fyri 16. november 2001, og sum ikki eru avhendað fyri 1. januar 2007, verða eftir hesi lóg roknað sum útvegað fyri eitt mett handilsvirði, sum verður ásett við støði í innara virðinum í felagnum við endan á roknskaparskeiðinum, sum endar í 2006. Skattliga útveganarvirðið verður ásett til eitt mett handilsvirði og sett í eina skattauppperð fyri seg, sum grannskoðari váttar til sannan.